

ماہنامہ ”نقیب ختم نبوت“ ملتان

حسن افتاد

ہدیہ تبریک کے مستحق ہیں کہ ان کے قلم سے ایسی تاریخی کتاب منصہ شہود پر آئی۔ جسے پڑھ کر برصغیر میں علماء لدھیانہ کی خدمات سے کماحقہ آگاہی حاصل کی جاسکتی ہے۔ کتاب خوبصورت طباعت سے آراستہ ہے۔ یہ کتاب کا پہلا ایڈیشن ہے۔ توقع کی جاسکتی ہے کہ آئندہ ایڈیشن اس سے زیادہ مدلل، مستند اور معلوماتی ہوگا۔ ان شاء اللہ العزیز

● نام مجلہ: ماہنامہ المدینہ ”محسن اعظم نمبر“ قیمت ۳۰۰ روپے (مبصر اخلاق احمد)

ناشر: ماہنامہ المدینہ صائمہ ٹاورز، روم نمبر ۵۲۰۵ سینٹر فلور آئی آئی چندری گروڈ، کراچی

سیرت نبوی کا موضوع ہر دور میں مسلم علماء اور مفکرین کی فکر و توجہ کا مرکز رہا ہے، ہر ایک نے اپنی اپنی وسعت کے مطابق اس میں خامہ فرسائی کی ہے، قرآن مجید نبی کریم صلی اللہ علیہ وسلم کی حیات طیبہ کو ہمارے لیے ایک کامل نمونہ قرار دیتا ہے، اللہ تعالیٰ نے نبی کریم صلی اللہ علیہ وسلم کے ذریعے دین اسلام کی تکمیل ہی نہیں بلکہ نبوت اور رہنمائی کے سلسلہ کو آپ کی ذات اقدس پر ختم کر کے نبوت کے خاتمہ و تکمیل کے ساتھ ساتھ سیرت انسانیت کی بھی تکمیل فرمادی کہ آج کے بعد اس سے بہتر ارفع و اعلیٰ اور اچھے و خوبصورت نمونہ و کردار کا تصور بھی ناممکن اور محال ہے، آپ کی سیرت طیبہ پر متعدد زبانوں میں بے شمار کتب لکھی جا چکی ہیں اور لکھی جا رہی ہیں جو ان مولفین کی طرف سے آپ کے ساتھ محبت کا ایک بہترین اظہار ہے۔ ”ماہنامہ المدینہ“ کی جانب سے گزشتہ ۱۴ سال سے ماہ ربیع الاول کے موقع پر خاتم الانبیاء صلی اللہ علیہ وسلم کی سیرت مبارکہ پر خصوصی ایڈیشن کا اجراء کیا جاتا ہے۔ زیر نظر مجلہ ”ماہنامہ المدینہ محسن اعظم صلی اللہ علیہ وسلم نمبر“ بھی اسی سلسلہ کی ایک کڑی ہے جو سیرت نبوی صلی اللہ علیہ وسلم کے موضوع پر خوبصورت مضامین کا مجموعہ ہے۔

● نام کتاب: کلید قرآن مصنف: مولانا عبدالعزیز شجاع آبادی

ناشر: ادارۃ العزیز، جامعہ عزیز العلوم پرانی غلہ منڈی شجاع آباد صفحات: ۵۰۳ قیمت: درج نہیں

قرآن حکیم کی تفسیر اور مطالب بیان کرنا نہایت دقیق اور اہم معاملہ ہے جس سے کوئی پختہ کار عالم اور جید محقق و مفسر ہی عہدہ برآ ہو سکتا ہے کیونکہ قلم کی ذرا سی لغزش سے مفہوم میں بہت سی پیچیدگیاں واقع ہو جاتی ہیں اور ممکن ہے کہ معمولی خطا بہت سے لوگوں کی گمراہی کا سبب بن جائے، زیر نظر کتاب ”کلید قرآن“، تفسیری نکات کا حسین مرقع اور نادر مجموعہ ہے، اس کتاب میں عقائد ایمان، عقائد مشرکین عرب، سورتوں کے آپس میں ربط اور علوم تفسیر پر قدرے روشنی ڈالی گئی ہے، جو شائقین علم کے لیے پیش قیمت خزانہ ہے اور ان کی علمی تشنگی و تفسیر کے مفاہیم کو سمجھنے کی ضرورت کی کماحقہ آبیاری کرتی ہے، اللہ تعالیٰ مصنف کی اس کوشش کو ذخیرہ آخرت بنائے۔ (آمین)

● نام کتاب: مولانا عطاء اللہ کیمپلوری کی پرسوز تقاریر مرتب: مفتی ہارون مطیع اللہ صفحات: ۸۲

ناشر: گل شیر شہید عطاء اللہ اکیڈمی جامعہ اصحاب صفہ مجید پاڑہ متصل بلاک نمبر ۱۰، گلشن اقبال کراچی قیمت: درج نہیں

خطابت اللہ تعالیٰ کی عطا کردہ خاص استعداد و صلاحیت کا نام ہے، جس کے ذریعے ایک مبلغ اپنے مافی الضمیر

ماہنامہ ”نقیب ختم نبوت“ ملتان

حسن افتاد

کے اظہار، اپنے جذبات و احساسات دوسروں تک منتقل کرنے اور عوام الناس کو اپنے افکار و نظریات کا قائل بنانے کے لیے استعمال کرتا ہے، ایک قادر الکلام مقرر مختصر وقت میں ہزاروں لاکھوں افراد تک اپنا پیغام پہنچا کر اپنے عقائد و نظریات ان تک بآسانی منتقل کر سکتا ہے۔ زیر تبصرہ کتاب ”مولانا عطاء اللہ کیمپلپوری کی پرسوز تقاریر“ مولانا عطاء اللہ کیمپلپوری کی چار علمی تقاریر کا مجموعہ ہے جس کو مفتی ہارون مطیع اللہ (جانشین مولانا گل شیر شہید) نے عوام الناس کے دینی نفع کی خاطر مرتب کیا ہے، تقاریر کو جا بجا عنوانات سے مزین کیا گیا ہے تاکہ استفادہ میں آسانی ہو۔

● نام کتاب: زاد الحجۃ مرتب: مولانا محمد عمر فاروق مدنی صفحات: ۲۸ قیمت: درج نہیں

ناشر: مدنی اسلامک ریسرچ سنٹر قاسم بازار، بخاری چوک، سمندری، فیصل آباد۔

حضور صلی اللہ علیہ وسلم پر درود بھیجنا ایک انتہائی عظیم عمل ہے جس کی عظمت کا اندازہ اس بات سے لگایا جاسکتا ہے کہ اللہ عز و جل نے قرآن مقدس میں بے شمار احکام دیے ہیں لیکن درود شریف کے لیے ایک الگ اور منفرد اسلوب اختیار کیا ہے۔ درود شریف وہ عظیم عمل ہے جسے خداوند قدوس بھی اپنی شان کے لائق سرانجام دیتے ہیں۔ زیر نظر کتابچہ ”زاد الحجۃ“ میں درود شریف سے متعلقہ جملہ معلومات مثلاً فضائل، آداب اور طریق کار وغیرہ کو حدیث کی روشنی میں بحوالہ بیان کیا گیا ہے۔ اس کا مطالعہ قارئین کے لیے اپنے دل کو حب رسول صلی اللہ علیہ وسلم سے معمور کرنے کا ذریعہ ہوگا

● نام کتاب: خاتم الانبیاء صلی اللہ علیہ وسلم کی نماز مرتب: ابوعلی معاویہ صفحات: ۲۳۷ قیمت: 350 روپے ملنے کا پتہ: کراچی خوشبو محل، نزد تبلیغی مرکز، تلہ گنگ ضلع چکوال۔ 0323-3505211

نماز اسلام کے ارکان خمسہ میں سے ایک اہم رکن ہے اور ہماری روزمرہ زندگی کی تہذیب و تمدن کی بڑی حد تک ضامن ہے، نماز کو پابندی کے ساتھ مسجد میں باجماعت ادا کر لینا کافی نہیں اور نہ ہی خشوع و خضوع، عاجزی و انکساری اور پورے خلوص کے ساتھ اللہ کے حضور سجدہ ریز ہو جانا نماز میں قبولیت کی علامت ہے بلکہ اس فریضہ سے عہدہ برآ ہونے اور نماز کو قبولیت کے درجے تک پہنچانے کے لیے یہ بھی ضروری ہے کہ نبی کریم صلی اللہ علیہ وسلم کے طریقے اور سنت کے مطابق ادا کی جائے، تکبیر تحریمہ سے لیکر سلام تک قیام و قعود ہو یا رکوع و سجود، اذکار و تسبیحات ہوں یا قرأت قرآن ہر چیز قرآن و سنت کی روشنی میں ادا کی جائے۔ زیر مطالعہ کتاب ”خاتم الانبیاء کی نماز“ بھی اسی سلسلہ کی ایک علمی اور تحقیقی کاوش ہے جو کہ نماز کے موضوع پر اپنی نوعیت کی مستند، سہل الفہم، جامع اور شاندار کتاب ہے، جس میں قرآن و سنت، آثار صحابہ اور آثار تابعین کی مدد سے نماز کی صحیح اور مسنون صورت پیش کی گئی ہے، تاکہ مسلمان باآسانی اپنی نماز میں نبی کریم صلی اللہ علیہ وسلم کی نماز کے مطابق ادا کر سکیں، اس کتاب کا مطالعہ جہاں آپ کو نماز کے مکمل طریقے سے روشناس کراے گا، وہاں نماز میں پڑھی جانے والی مسنون دعائیں اور دیگر احکامات سے بھی آگاہ کرے گا۔ اللہ تعالیٰ مرتب کی اس سعی کو قبول فرماتے ہوئے اجر جزیل عطا فرمائیں۔ (آمین)